

Is-sajd mill-irdumijiet fl-inhawi ta' Sannat minn George Azzopardi


Prattika li llum wiehed jista' jghid li spiccat minn Ta' Sannat kienet dik tat-tixbit ma' l-irdumijiet fl-inhawi ta' Sannat stess ghas-sajd tal-ħut, partikolarment il-kaħli. Dan it-tip ta' sajd kien għadu jigi pprattikat sew sa madwar sittin sena ilu, iżda gradwalment beda jinqata' u llum nistgħu nġhidu li spicča għal kollox.

Dan is-sajd kien isir minn diversi rдумijiet fl-inhawi ta' Sannat: fost oħrajn minn Ta' l-Iżgied u Ta' Bolonja (it-tnejn li huma jinsabu bejn il-Kantra ta' Mgarr ix-Xini u Ras in-Newwiela), minn Ras in-Newwiela, L-Ikbiex, Għar Ilma, Il-Mentqa, mill-irdumijiet iktar għoljin tal-Qortin il-Kbir, minn Taħt l-Gherien (fid-dawra bejn il-Qortin il-Kbir u ċ-Ċnus), miċ-Ċnus, Ta' Seguna, Tal-Bardan, u mis-Sanap. Kien sajd perikoluż għax is-sajjieda kellhom jixxabtu ma' rдумijiet bosta drabi għoljin u weqfin.

Minħabba li matul il-ġurnata kienu jkunu għax-xogħol, ġeneralment fil-barrieri jew fl-għelieqi, u l-ġurnata tax-xogħol kienet ittul "minn dlam sa dlam" għax kienu jibdew ix-xogħol minn qabel jisbaħ u kienu jispicčaw wara li jidlam, is-sajd mill-irdumijiet kien isir, mill-biċċa l-kbira, matul il-lejl. Għal dan il-ghan, kienu jieħdu magħhom xi fanal minħabba d-dlam.

Biex jixxabtu jekk bil-lejl, bil-ghajnuna tad-dawl mill-fanal kienu jużaw ħbula. Fil-każ ta' rдумijiet għoljin kien jintuza iktar minn ħabel wiehed: kienu jinzlu b'ħabel sa ċertu tul 'l isfel mnejn, imbagħad, kienu jkomplu neżlin biċċa oħra 'l isfel b'ħabel ieħor u jibqgħu sejrjn hekk skond l-għoli ta' l-irdum sa x'hin kienu jaslu fil-post mnejn kienu soltu joqogħdu jistadu. Bl-istess mod kienu jitilgħu 'l fuq wara li kienu jispicčaw is-sajda.

Biex jiddendlu mal-ħabel, kienu jdaħħlu tarf il-ħabel f'għamla ta' ħolqa jew ingassa ġo marbat ġeneralment f'għamla ta' hotba, xi ftit jew wisq, tonda u mqatta' fil-blat. Kien ikun hemm marbat ma' xifer l-irdum fuq nett minn fejn kien jiddendel l-ewwel ħabel (f'każ t'iktar minn ħabel wiehed) u, mbagħad, marbat ieħor kull fejn kien jiddendel ħabel ieħor l'isfel ma' tul l-għoli ta' l-irdum. Iservu bħala alternattivi għal dawn it-tip ta' mrabat, kien ikun hemm ukoll toqob



imniffdin jew imqattghin fil-blat b'mod li jinfindu minn naħa għal oħra u, allura, wiehed seta' jorbot ġo fihom tarf ta' ħabel, jew inkella forsi saħansitra formazzjonijiet naturali fil-blat jekk mhux ukoll zkuk ta' sigar b'saħħithom biżżejjed li setgħu jservu għall-istess skop.

Ċerti postijiet (ma' l-irdumijiet) jidher li kienu magħrufin iktar minn oħrajn għas-sajd; forsi wkoll għax dawn il-postijiet partikolari kienu joffru post adattat għas-sajd, iżda l-iktar għax kienu magħrufin għall-qbid tal-ħut. Fost dawn il-postijiet insibu dak magħruf bħala “l-Faqma” fiċ-Ċnus. Il-Faqma huwa biċċa rdum żgħir ħafna u mqabbeż 'l barra mill-kumplement ta' l-irdumijiet. Dan l-irdum jidher li kien magħruf mas-sajjieda tant li max-xifer fuq nett ta' dan l-irdum, fejn l-ispażju huwa pjuttost limitat, insibu mhux inqas minn erba' mrabat viċin xulxin. Wiehed partikolari jista' jkun li kien tħaffer u beda jintuża minflok iehor ħdejh li għandu l-“ħotba” mtajjra. Post iehor fejn hemm ukoll koncentrazzjoni ta' mill-inqas erba' mrabat (f'dan il-każ, il-koll toqob imniffdin fil-blat) viċin xulxin u, allura, indikazzjoni li kien ukoll post magħruf għas-sajd jinsab fuq nett max-xifer fit-tarf tal-Qortin il-Kbir li jħares lejn il-Lbiċ u magħruf bħala “l-Mentqa”.

Irid jingħad ukoll li t-tixbit ma' l-irdumijiet ma kienx isir biss għas-sajd tal-ħut iżda, xi drabi, wkoll għall-qbid taċ-ċief, tal-frieħ tal-barbaġann jew tal-bies, għall-ġbir tal-bajd tal-gawwi u, saħansitra, ġieli wkoll għall-ġbir ta' ħatab u zkuk li kienu jikbru mix-xquq ta' l-irdumijiet.

Iċ-ċief joħroġ itir bil-lejl filwaqt li matul il-ġurnata jfittex il-kenn f'toqob jew xquq fondi fl-irdumijiet. Biex jaqbd u ċ-ċief, kienu jiddendlu ma' l-irdum sa x'ħin, ġo xi toqba jew xaqq fond, kienu jsibu xi ċiefa (jew iktar minn waħda) tistkenn hemm ġew. Kienu jagħtu n-nar lil biċċa xoqqa jew xkora ħażina li kienu jkun nizzlu magħhom apposta u jqiegħduha fil-bokka tat-toqba jew xaqq. Meta ċ-ċiefa kienet thossha ser tifga bid-duħħan li kien jidhol fit-toqba jew xaqq, kienet tipprova toħroġ iżda kienet tinqabad hi u ħierġa. Generalment, kienet tinqatel fil-post u tittella' l fuq ġo xi xkora. Ovvjament, il-qbid taċ-ċief kien isir matul il-jum u kien jinqabad biex il-laħam tiegħu jinxtewa', jitqatta' kkapuljat u, wara li kien jigi mħallat mal-ful mithun, kien jintuża bħala għalf waqt is-sajd għall-ħut. Minn fost irdumijiet oħrajn, il-qbid taċ-ċief kien isir mill-irdumijiet tal-Qortin il-Kbir u tal-Mentqa minn fejn kien isir ukoll is-sajd għall-kaħli (u anke għal ħut iehor).

Mill-banda l-oħra, kien inqas diffiċli għall-frieħ tal-barbaġann u tal-bies biex jinqabdu għaliex, billi kienu jkun għadhom frieħ, ma kinux itiru. Iżda bosta drabi dawn il-frieħ, speċjalment dawk tal-barbaġann, kienu jkun f'postijiet inaċċessibbli fl-irdum. Ġewwa għar li jinsab Taħt l-Għerien (fid-dawra bejn il-Qortin il-Kbir u ċ-Ċnus), kien magħruf li jbejjet il-barbaġann. Iżda billi dan l-għar huwa diffiċli biex jintlaħaq għax jinsab 'l ġewwa taħt xifer, min kien jiddendel għall-frieħ tal-barbaġann kellu wkoll joqgħod jitbandal bl-istess ħabel f'attentat biex jagħti s-salt sa x'ħin kien jirnexxilu jaqbad tajjeb mal-blat tal-għar u jidhol għall-frieħ tal-barbaġann. Kont trid kuraġġ kbir biex toqgħod titbandal imdendel f'dak l-għoli kollu bejn sema u ilma. Minn Taħt l-Għerien kienu jiddendlu wkoll għas-sajd tal-kaħli.

Kif diġa' għidna, ġieli kienu jiddendlu wkoll għall-ġbir ta' ħatab u zkuk li kienu jikbru mix-xquq ta' l-irdumijiet. Wara li kien jinqata' mill-post, il-ħatab

ġieli kien jintrabat f'qatet u jittella 'l fuq permezz ta' habel fuq tarjola mwahhla ma' gubja f'xifer l-irdum. Dawn il-hatab u zkuk kienu jinghataw lil tal-fran biex bihom iqabdbu n-nar u jaħmu l-fran. Kien żmien ta' faqar meta kull biċċa zokk jew hatba kienu jingabru, anke jekk kien hemm bżonn li jixxabtu ma' xi rđum għalihom.

Saħansitra mill-Misraħ (fejn illum hemm il-lukanda Ta' Ċenè) kienu jniżżlu mogħoż waħda, waħda ġo xkora fuq dahar ir-raġhaj (jew fuq spallejh mingħajr l-użu ta' xkora) li kien jiddendel b'habel fuq biċċa xifer li kien 'l isfel daqs nofs l-għoli ta' l-irdum taħt ir-riħ ta' l-Misraħ. Il-mogħoż kienu jithallew għal ċertu żmien (ġieli għal madwar tliet xhur) jirgħu fuq dan ix-xifer kollu haħix imbagħad, wara, kienu jerġgħu jittellgħu 'l fuq bl-istess mod li bih kienu jkunu tniżżlu.

Madankollu, taħt ir-riħ ta' għar magħruf bħala “Għar ix-Xemx” li jinsab fuq nett mad-dawra tal-Ponta ta' Ras in-Newwiela lejn il-Lvant, wieħed seta' (u għadu jista') jinżel jistad fuq żewġ blatiet magħrufin bħala “Il-Mejdiet” viċin haħna tal-baħar mingħajr l-użu ta' ħbula. Huwa post fejn l-irdum mhux daqstant wieqaf u lanqas għoli.

Li t-tixbit ma' l-irdumijiet sew jekk għas-sajd, kemm jekk għar-raġunijiet l-oħra li semmejna kien perikoluż huwa kkonfermat mid-diversi inċidenti li ġieli ġraw fejn, mhux darba jew tnejn, individwi waqgħu għal isfel u, b'eċċezzjonijiet rari, dejjem tilfu haħjithom. Ġieli, saħansitra, l-katavri tagħhom damu ġranet sakemm instabu fil-baħar u ġieli kien hemm uħud li baqgħu ma nstabu qatt ukoll.

Triq ix-Xabbata fir-raħal tagħna ta' Sannat għadha tfakkar f'din il-prattika ta' l-imghoddi u f'dawk is-sajjieda li, biex jistadu, kienu jixxabtu jew jiddendlu ma' l-irdumijiet fl-inħawi ta' Sannat b'tant sogru għal haħjithom.

N.B. Dan it-tagħrif huwa bbażat fuq informazzjoni ġentilment mogħtija minn anzjani (li xi wħud minnhom illum mietu) minn Ta' Sannat u li jiftakru tajjeb din il-prattika tat-tixbit ma' l-irdumijiet. L-artiklu kien diġa' deher is-sena l-oħra fuq ir-rivista maħruġa mis-Socjeta' Mużikali Santa Margerita għall-okkażjoni tal-festa ta' Santa Margerita. Izda din is-sena qieghed jerġa jidher f'dan il-Programm b'żieda ta' bosta tagħrif ġdid.



James Azzopardi Statwarju

*Nagħmel Statwi ta' Kull Daqs, u
Xogħol Relatat Mal-Festi*

Tel. 21565685 / Mob. 99877505